



قرآنیات

البیان
جاوید احمد غامدی

بسم اللہ الرحمن الرحیم

سورة الاحزاب

(۷)

(گزشتہ سے پیوستہ)

يَسْأَلُكَ النَّاسُ عَنِ السَّاعَةِ ۖ قُلْ إِنَّمَا عِلْمُهَا عِنْدَ اللَّهِ ۖ وَمَا يُدْرِيكَ لَعَلَّ
السَّاعَةَ تَكُونُ قَرِيبًا ﴿٦٣﴾
إِنَّ اللَّهَ لَعَنَ الْكُفْرَيْنَ وَأَعَدَّ لَهُمْ سَعِيرًا ﴿٦٤﴾ خُلِدِينَ فِيهَا أَبَدًا ۖ لَا يَجِدُونَ

(تم اس انجام سے خبردار کرتے ہو تو) لوگ تم سے قیامت کے بارے میں پوچھتے ہیں (کہ جس سے ڈرا رہے ہو، وہ کہاں رہ گئی؟) ^{۱۳۱} ان سے کہو کہ اُس کا علم تو صرف اللہ کے پاس ہے اور تمہیں کیا پتا، شاید قیامت قریب ہی آگئی ہو۔ ^{۱۳۲}

حقیقت یہ ہے کہ اس طرح کے منکروں پر اللہ نے لعنت کر چھوڑی ہے اور اُن کے لیے دہکتی

۱۳۱۔ یعنی ابھی تک آئی کیوں نہیں؟ اور آئی ہے تو اُس کا وقت کیوں نہیں بتاتے؟ اس طرح کے سوالات، ظاہر ہے کہ مذاق اڑانے کے لیے پوچھے جاتے تھے۔

۱۳۲۔ مطلب یہ ہے کہ اتنی بڑی حقیقت کے بارے میں کہ زمین و آسمان جس سے بوجھل ہو رہے ہیں، یہ کس طرح کی باتیں کر رہے ہو؟ خدا کا آخری پیغمبر آچکا ہے۔ اس کے بعد اب دنیا کی عدالت کے لیے قیامت ہی کا مرحلہ باقی ہے۔ اُس کا انکار کرنے کے لیے کیا یہ کافی ہے کہ تمہیں وہ اُس کا وقت نہیں بتا سکتا؟

وَلَيَّا وَلَا نَصِيرًا ﴿٦٥﴾ يَوْمَ ثُقُلْتُ وُجُوهُهُمْ فِي النَّارِ يَقُولُونَ يَلَيْتَنَا أَطَعْنَا اللَّهَ
وَأَطَعْنَا الرَّسُولَ ﴿٦٦﴾ وَقَالُوا رَبَّنَا إِنَّا أَطَعْنَا سَادَتَنَا وَكُبَرَاءَنَا فَأَضَلُّنَا السَّبِيلَ ﴿٦٧﴾
رَبَّنَا اتِّهِمْ ضِعْفَيْنِ مِنَ الْعَذَابِ وَالْعَنُّهُمْ لَعْنًا كَبِيرًا ﴿٦٨﴾
يَا أَيُّهَا الَّذِينَ آمَنُوا لَا تَكُونُوا كَالَّذِينَ أَذَوْا مُوسَى فَبَرَّاهُ اللَّهُ مِمَّا قَالُوا ط

ہوئی آگ تیار کر رکھی ہے۔ وہ اُس میں ہمیشہ ہمیشہ رہیں گے۔ وہاں نہ اپنے لیے کوئی حامی پائیں
گے، نہ مددگار۔^{۱۳۳} جس دن اُن کے چہرے آگ میں الٹ پلٹ کیے جائیں گے،^{۱۳۴} وہ کہیں گے:
اے کاش، ہم نے اللہ کی اطاعت کی ہوتی اور ہم نے اُس کے رسول کی اطاعت کی ہوتی! اور کہیں
گے کہ اے ہمارے رب، ہم نے اپنے سرداروں اور اپنے بڑوں^{۱۳۵} کی بات مانی تو انہوں نے
ہمیں راستے سے بھٹکا دیا۔ اے ہمارے رب، اُن کو دوہرا عذاب دے اور اُن پر بھاری لعنت
کر۔^{۱۳۶-۶۸}

ایمان والو، (اس سے عبرت حاصل کرو اور اپنے پیغمبر کے معاملے میں) اُن لوگوں کی طرح نہ

۱۳۳۔ یعنی اپنے جن شر کا وشفعا پر اعتماد کر کے بے خوف بیٹھے ہیں اور اپنی جس جماعت اور جمعیت پر انھیں
بڑا ناز ہے، اُن میں سے کوئی بھی وہاں ان کے کام نہ آئے گا۔
۱۳۴۔ یہ گوشت کو آگ پر بھوننے کی تصویر ہے کہ اُسے کبھی ایک طرف سے بھونا جاتا ہے اور کبھی دوسری
طرف سے۔ فرمایا کہ دوزخ کی آگ میں یہ لوگ بھی اسی طرح بھونے جائیں گے۔ اس کے لیے چہروں کا ذکر
خاص طور پر اس وجہ سے کیا ہے کہ انسان کے اندر حق کے مقابل میں رعونت اور استکبار کا سب سے نمایاں اظہار
اُس کے چہرے ہی سے ہوتا ہے۔

۱۳۵۔ بڑوں سے یہاں اُن کے خاندانی اور مذہبی پیشوا مراد ہیں۔

۱۳۶۔ اس کا جواب سورۃ اعراف (۷) کی آیت ۳۸ میں اللہ تعالیٰ کی طرف سے یہ نقل ہوا ہے کہ تم اور
تمہارے لیڈر، دونوں ہی دوہرے عذاب کے سزاوار ہو۔

وَكَانَ عِنْدَ اللَّهِ وَجِيهًا ﴿٦٩﴾ يَا أَيُّهَا الَّذِينَ آمَنُوا اتَّقُوا اللَّهَ وَقُولُوا قَوْلًا سَدِيدًا ۖ
يُصْلِحْ لَكُمْ أَعْمَالَكُمْ وَيَغْفِرْ لَكُمْ ذُنُوبَكُمْ ۗ وَمَنْ يُطِيعِ اللَّهَ وَرَسُولَهُ
فَقَدْ فَوْزًا عَظِيمًا ﴿٧١﴾

ہو جاؤ جنہوں نے موسیٰ کو اذیت پہنچائی^{۳۷} تو اللہ نے اُن کی تہمتوں سے اسے بری ثابت کیا اور وہ اللہ کے نزدیک بڑی عزت رکھتا تھا۔^{۳۸} ایمان والو، اللہ سے ڈرو اور سیدھی بات کہو،^{۳۹} اللہ اس کے صلے میں تمہارے اعمال تمہارے لیے سدھارے گا^{۴۰} اور تمہارے گناہوں کو بخش دے گا۔ حقیقت یہ ہے کہ جس نے اللہ اور اُس کے رسول کی اطاعت کی، اُس نے بڑی کامیابی حاصل کر لی ہے۔ ۶۹-۷۱

۱۳۷۔ یہود کی طرف اشارہ ہے جن کی اذیتوں کا شکوہ خود حضرت موسیٰ کی زبان سے قرآن میں بھی نقل ہوا ہے اور کتاب استثنا میں بھی۔ اس کے واقعات قرآن اور بائبل، دونوں میں جگہ جگہ مذکور ہیں۔ استاذ امام امین احسن اصلاحی نے اپنی تفسیر ”معدنہ قرآن“ میں انہیں اسی آیت کے تحت ایک جگہ جمع کر دیا ہے۔ تفصیل کے طالب وہاں دیکھ لے سکتے ہیں۔

۱۳۸۔ یعنی باوقار اور سرخ رو تھا۔ اُس کی یہ وجاہت دنیائے بھی دیکھی اور آخرت میں بھی اور نمایاں ہو کر سامنے آئے گی۔ اس میں نبی صلی اللہ علیہ وسلم کے لیے بھی بشارت ہے کہ اللہ تعالیٰ نے جس طرح حضرت موسیٰ کو ہر الزام سے بری کیا، ہر تہمت کے مقابل میں اُن کی سچائی اور راست بازی مزید آشکار ہوئی اور اُن کے سب دشمن رسوا ہو کر رہ گئے، خدا نے چاہا تو آپ کے ساتھ بھی یہی ہو گا اور آپ کے دشمن بھی اُسی طرح ذلیل و رسوا ہو کر رہ جائیں گے۔

۱۳۹۔ یعنی وہی بات جو اہل ایمان کے شایان شان اور اُن کے ایمان کا تقاضا ہے کہ اُن کا کلمہ اور شعار یہی ہو کہ ہم نے سنا اور مان لیا۔ پیرے کے آخر میں ”وَمَنْ يُطِيعِ اللَّهَ وَرَسُولَهُ“ کے الفاظ سے اس کی تصدیق ہوتی ہے کہ ”قَوْلٌ سَدِيدٌ“ کا لفظ یہاں سماع و طاعت کے اسی اقرار کے لیے استعمال ہوا ہے۔
۱۴۰۔ یعنی ایسا درست کر دے گا کہ جو قدم بھی اٹھاؤ گے، صحیح سمت میں اٹھے گا۔

إِنَّا عَرَضْنَا الْأَمَانَةَ عَلَى السَّمَوَاتِ وَالْأَرْضِ وَالْجِبَالِ فَأَبَيْنَ أَنْ يَحْمِلْنَهَا وَأَشْفَقْنَ مِنْهَا وَحَمَلَهَا الْإِنْسَانُ ۖ إِنَّهُ كَانَ ظَلُومًا جَهُولًا ﴿٧٩﴾ لِيُعَذِّبَ اللَّهُ

(اطاعت کا یہ تقاضا اُس ارادہ و اختیار کی بنا پر کیا جاتا ہے جو ہم نے انسان کو عطا فرمایا ہے)۔ ہم نے یہ امانت^{۱۴۱} زمین اور آسمانوں اور پہاڑوں کے سامنے پیش کی تھی تو انھوں نے اُس کو اٹھانے سے انکار کر دیا تھا اور اُس سے ڈر گئے تھے، مگر انسان نے اُس کو اٹھالیا۔^{۱۴۲} حقیقت یہ ہے کہ وہ بڑا ہی ظالم اور جذبات سے مغلوب ہو جانے والا ہے۔^{۱۴۳} یہ اس لیے پیش کی گئی تھی کہ اللہ (اس کے

۱۴۱۔ اسے امانت سے اس لیے تعبیر فرمایا ہے کہ یہ اصلاً ایک خدائی چیز ہے جو اللہ تعالیٰ نے انسان کو دی ہے کہ اسے وہ خدا ہی کی دی ہوئی ایک چیز سمجھ کر استعمال کرے۔ چنانچہ اُس کو دنیا میں بھیجے سے پہلے بھی اس کی حفاظت کا عہد لیا گیا اور بعد میں بھی صدیوں تک انبیاء علیہم السلام اسی عہد کی تجدید اور یاد دہانی کے لیے بھیجے جاتے رہے۔ انسان اس عہد کا امین ہے اور اس کے لیے مسئول بنایا گیا ہے۔

۱۴۲۔ زمین و آسمان اور پہاڑوں کی یہ معذرت زبانِ قال سے بھی ہو سکتی ہے اور زبانِ حال سے بھی، جس طرح مثال کے طور پر ہم کہتے ہیں کہ پاؤں سے کہتا ہوں، مگر وہ اُس طرف جانے کے لیے تیار نہیں ہوتے یا ملنے تو چلا جاؤں، مگر طبیعت ابا کرتی ہے یا کھاتا تو ہوں، مگر معدہ اُسے قبول کرنے سے انکار کر دیتا ہے۔ گویا مدعا یہ ہے کہ اپنے مادی وجود کے اعتبار سے انسان اگرچہ ایک مشتمل استخوان اور ایک حقیر سی ہستی ہے، لیکن معنوی صلاحیتوں اور باطنی کمالات کے اعتبار سے ایسا مضبوط اور توانا ہے کہ جس بار امانت کو اُس نے اٹھالیا ہے، اُس کا تحمل زمین و آسمان اور بلند و بالا پہاڑ بھی نہیں کر سکتے۔

۱۴۳۔ یہ انسان کی فطرت کا بیان ہے جس کی بنا پر اُس نے یہ بار امانت اٹھایا ہے۔ چنانچہ انسان کے سامنے اگر اُس کی کوئی محبوب چیز پیش کی جائے، جیسے علم، حسن، اقتدار، ابدیت، عز و جاہ اور مال و دولت وغیرہ تو اُس کے لیے بسا اوقات وہ ایسا زخوردہ ہو جاتا ہے کہ اپنے آپ کو ہلاکت میں ڈالنے سے بھی گریز نہیں کرتا اور اس طرح اپنی جان پر ظلم کرتا ہے۔ علم و تحقیق، کشف و الہام، عشق و عاشقی، جرأت و عزیمت اور حرص و طمع کی تمام داستانیں اس کی شہادت دیتی ہیں کہ کسی چیز کی محبت انسان کو دیوانہ بنا سکتی ہے۔ انسان کی تمام ترقی، خواہ وہ آخرت کے

الْمُنْفِقِينَ وَالْمُنْفِقَاتِ وَالْمُشْرِكِينَ وَالْمُشْرِكَاتِ وَيَتُوبَ اللَّهُ عَلَى الْمُؤْمِنِينَ
وَالْمُؤْمِنَاتِ ۖ وَكَانَ اللَّهُ غَفُورًا رَحِيمًا ﴿٤٣﴾

لازمی نتیجے کے طور پر) منافق مردوں اور منافق عورتوں اور مشرک مردوں اور مشرک عورتوں کو
سزا دے، اور مسلمان مردوں اور مسلمان عورتوں کو اللہ اپنی عنایتوں سے نوازے۔^{۱۴۴} اللہ بخشنے
والا ہے، اُس کی شفقت ابدی ہے۔^{۱۴۵} ۴۳-۴۲

حوالے سے ہو یا دنیا کے، اسی دیوانگی کی مرہون منت ہے۔ آیت میں ’ظَلُّومًا جَهْلُومًا‘ کے الفاظ اسی لحاظ سے
استعمال ہوئے ہیں۔ امام حمید الدین فراہی کے الفاظ میں، ’فاجترأ علی أمر عظیم، فظلم نفسه و أوردھا
مہالک‘* مطلب یہ ہے کہ ارادہ و اختیار جیسی چیز جو خدا کی صفات میں سے ہے، جب انسان کے سامنے پیش کی
گئی تو نتائج و عواقب کی پروا کیے بغیر اُس نے لپک کر اُسے قبول کر لیا، اس لیے کہ اُس کی فطرت میں یہ چیز ودیعت
ہے کہ کسی چیز کی کشش اُسے دیوانہ بنا سکتی ہے اور اُس کو حاصل کرنے کے لیے اپنی جان پر اُس کو ظلم بھی کرنا
پڑے تو وہ کر گزرتا ہے۔

۱۴۴۔ آیت میں ’يَتُوبَ‘ کا لفظ ہے جس میں ’عَلَى‘ کے صلے نے رحمت و عنایت کا مفہوم بھی شامل کر دیا
ہے۔ مطلب یہ ہے کہ ارادہ و اختیار کی امانت جب دی گئی تو اسی لیے دی گئی کہ ایک دن پوچھا جائے کہ اُس کو
کس طرح استعمال کیا گیا ہے؟ اور پوچھا جائے گا تو اسی لیے پوچھا جائے گا کہ اُس کو غلط استعمال کرنے والے اس کی
سزا بھگتیں اور صحیح استعمال کرنے والے اپنے پروردگار کی رحمتوں اور عنایتوں سے نوازے جائیں، عام اس سے
کہ وہ مردوں میں سے ہوں یا عورتوں میں سے۔ انسان نے یہ بار امانت اٹھالیا ہے تو اس کا لازمی اقتضا یہی ہے۔
۱۴۵۔ یعنی اگرچہ یہ ذمہ داری بہت بھاری ہے، لیکن دینے والا غفور و رحیم ہے۔ وہ صحیح راہ پر چلتے ہوئے
کہیں پھسل جائیں گے، پھر سنبھلنے کی کوشش کریں گے تو وہ اُن پر رحم فرمائے گا اور اُن کی توبہ قبول کر لے گا۔

کو الالبور

۱۲ اپریل ۲۰۱۴ء